



**МАКЕДОНСКА
КОШАРКАРСКА
ФЕДЕРАЦИЈА**

СТАТУТ

Врз основа на член 5, 20 и 72 од Законот за здруженија на граѓани и фондации (Сл. Весник на РМ бр.31/98) претставниците на кошаркарските клубови на основачката седница на Собранието на Македонската Кошаркарска Федерација на ден 17.07.2009 година, го усвоија следниот текст на:

СТАТУТ

НА МАКЕДОНСКАТА КОШАРКАРСКА ФЕДЕРАЦИЈА

I. ОПШТИ ОДРЕДБИ

Член 1

Македонската Кошаркарска Федерација е здружение на граѓани, во рамките на која граѓаните и органите преку своите клубови ги остваруваат и усогласуваат поединечните со општите и заедничките интереси во омасовувањето и развојот на кошаркарскиот спорт.

Кошаркарската Федерација е деполитизирана и во неа се забранува делување на политички партии за постигнување на политички цели и интереси.

Член 2

Македонската Кошаркарска Федерација (во понатамошниот текст Федерација) е самостојна во организирањето и остварувањето на своите цели и активности утврдени со овој Статут и други нормативни акти, а своите права, должности и одговорности ги остварува во согласност со Уставот и законите на РМ.

Член 3

Федерацијата својата дејност ја остварува на подрачјето на Република Македонија.

Член 4

Називот на здружението на граѓани е **Македонска Кошаркарска Федерација**.
Скратено име е **МКФ**.

Член 5

Седиштето на Федерацијата е во Скопје, ул. "Кузман Јосифовски Питу" бр.17.

Член 6

Федерацијата има својство на правно лице со права и обврски и одговорности утврдени со Уставот на Република Македонија, со Закон и овој Статут, и се запишува во регистрот на здруженија на граѓани што се води во надлежниот Основен суд во Скопје.

Член 7

Федерацијата ја застапува и претставува претседателот, а во негово отсуство потпретседателот на Управниот одбор, кој го избира Управниот одбор.

Член 8

Федерацијата има свој печат во округла форма во кој во средината е знакот на Федерацијата, а околу него е испишан текстот:

МАКЕДОНСКА КОШАРКАРСКА ФЕДЕРАЦИЈА - СКОПЈЕ.

Федерацијата има свој штембил со правоаголна форма со следниот текст:

МАКЕДОНСКА КОШАРКАРСКА ФЕДЕРАЦИЈА

Бр. _____ од _____ 200__ год. Скопје.

Текстот на печатот и штембилот на Федерацијата се напишани на кирилица.

Член 9

Сите членки на Федерацијата имаат свој печат и штембил на кој покрај името на Федерацијата стои името на членката.

Член 10

Федерацијата има свој знак кој се состои од **црвена кошаркарска топка во чија средина е поставено знамето на Република Македонија во форма на баскет, а во долниот десен дел од црвената топка е испишано МКФ.**

Знамето на Федерацијата е со правоаголна форма со димензии 2 x 1 во чија средина е знакот на Федерацијата. Основата на знамето е со бела боја.

Член 11

Федерацијата е член на Македонскиот олимписки комитет, со сопствена одлука. Федерацијата е член на Меѓународната кошаркарска федерација - ФИБА, со сите права и обврски.

Член 12

Членки на Федерацијата се сите кошаркарски клубови кои се запишани во единствениот регистар на МКФ, и кои учествуваат во една од сениорските лиги организирани од МКФ.

II. ДЕЈНОСТ, ЦЕЛИ И ЗАДАЧИ НА ФЕДЕРАЦИЈАТА

Член 13

Во остварувањето на утврдените задачи од заеднички интерес во областа на кошарката Федерацијата својата дејност ја остварува преку следните активности:

- 13.1. Ја остварува програмската ориентација во кошаркарскиот спорт во рамките на развојот на спортот во Република Македонија.
- 13.2. Го унапредува кошаркарскиот спорт во Република Македонија и создава организациони и материјални, стручни и кадровски услови за репрезентирање на кошаркарскиот спорт.
- 13.3. Утврдува систем на кошаркарски натпревари во Р. Македонија.
- 13.4. Ги поврзува и координира активностите на кошаркарските клубови и стручните облици на организирање.
- 13.5. Ги поттикнува и ги помага активностите и акциите насочени кон унапредувањето и популаризацијата на кошаркарскиот спорт.
- 13.6. Утврдува соработка со спортските и други организации во Република Македонија.
- 13.7. Остварува меѓународна спортска соработка.
- 13.8. Организира и спроведува маркетинг служба за остварување материјални и финансиски средства за финансирање на дејностите на Федерацијата.
- 13.9. Организира и финансира лиги за младински и кадетски категории и Федерацијата во интерес на кошарката ги одредува правилата, назначува пропозициите и начинот на натпреварување, преку свое стручно лице кое го именува Управниот одбор на МКФ.

Член 14

За успешно спроведување и реализирање на утврдените дејности, цели и задачи, Федерацијата особено ќе се ангажира на :

- 14.1. Создавање материјални услови за школување и усовршување на стручните кадри кои непосредно вршат стручни работи во кошаркарскиот спорт.
- 14.2. Давање на организациона и стручна помош на членките на Федерацијата.
- 14.3. Грижа за единствена примена на прописите и правилата на кошаркарската игра.
- 14.4. Јавност во работата.
- 14.5. Обезбедување на здравствен надзор над спортистите како и за примена на достигнувањата на спортската медицина во унапредувањето во кошаркарскиот спорт.

Член 15

Федерацијата самостојно или заедно со други органи, организации или заедници обезбедува услови за развој на научно истражувачката, стручната, пропагандната, информативната и издавачката деност во областа на кошаркарскиот спорт.

Член 16

Федерацијата заради популаризација и развој на кошаркарскиот спорт во сите средини на Република Македонија организира кошаркарски натпревари на екипи или репрезентации од домашен или меѓународен карактер.

Член 17

Во остварувањето на целите и задачите на Федерацијата, кошаркарските клубови и стручните облици на организирање, непосредно или преку своите претставници во органите на Федерацијата ги имаат следите права и обврски:

- 17.1. Слободно и рамноправно да учествуваат во сите заеднички утврдени цели и задачи.
- 17.2. Да избираат и да бидат избрани во органите и телата на Федерацијата.
- 17.3. За работа на органите и работните тела, Федерацијата ги известува клубовите.
- 17.4. Да даваат иницијатива и поднесуваат предлози за разгледување на одредени прашања, односно донесување одлуки и заклучоци по истите.
- 17.5. Да бидат редовно и навремено известувани за работата на органите и работните тела на Федерацијата.
- 17.6. Непосредно да работат и да ги спроведуваат утврдените законски и други статутарни обврски и задачи.
- 17.7. Доследно да ги спроведуваат заклучоците и одлуките на органите и работните тела на Федерацијата.
- 17.8. Да покренуваат и преземаат обврски заради остварување на дадените иницијативи и да користат други права утврдени со Закони, Статутот и други акти на Федерацијата.
- 17.9. Со редовно присуство и активно учество во работата на органите и телата да придонесуваат за унапредување на работата на Федерацијата.

III. УПРАВУВАЊЕ И ОРГАНИЗАЦИОНА ПОСТАВЕНОСТ НА ФЕДЕРАЦИЈАТА

Член 18

Во Федерацијата се обезбедуваат еднакви права, обврски и одговорности на членките.

Федерацијата има органи, тела и стручни облици на организирање составени од спортски работници и од претставници на членките на Федерацијата.

Член 19

Претставниците на членките на Федерацијата во органите и телата се избираат за време од **4 години**, со можност за измена на членовите – претставниците на лигите (здруженијата) секоја натпреварувачка сезона.

Мандатот на претставниците на членките престанува со истекот на времето за кое се избрани.

Мандатот на претставникот може да му престане и пред истекот на времето за кое е избран по пат на оставка или со отповикување од органот кој го избрал.

Член 20

Во остварувањето на својата функција претставникот ги има следните права и обврски:

- 20.1. Да присуствува на сите седници на органите и телата во кои е избран, да учествува во работата и да одлучува по сите прашања за кои се расправа на седницата.
- 20.2. Благовремено да биде известен за денот на седницата и за дневниот ред на истата.
- 20.3. Да поднесува предлози за донесување или измена на нормативните акти или други материјали од областа на кошаркарскиот спорт.
- 20.4. Да поставува прашања кои се однесуваат на работата на органите и телата на Федерацијата и да добие одговор на поставените прашања.
- 20.5. За работата на телата и другите стручни облици на организирање чиј член е како и за својата работа го известува клубот кој го претставува и да постапува во согласност со насоките на организацијата која ја претставува и во согласност со општите општествени интереси и потреби.
- 20.6. Да ги извршува задачите кои му ги доверила кошаркарската организација или органот или телата чиј е член.
- 20.7. Самостојно да одлучува почитувајќи ги притоа ставовите и насоките на кошаркарската организација и во склад со Статутот, Законите или другите нормативни акти на Федерацијата.
- 20.8. За својата работа да одговара пред кошаркарската организација и пред органите и телата на Федерацијата.

Член 21

Членките на Кошаркарската организација се организираат преку клубовите, стручните облици на организирање и здруженијата.

Член 22

Во рамките на Македонската Кошаркарска Федерација, клубовите формираат Здруженија на клубови, и тоа во Прва и Втора лига во машка, Прва лига во женска конкуренција и Здружение на млади категории на МКФ.

Здруженијата на клубовите во овие лиги, имаат посебна потсметка на жиро сметката на Македонската Кошаркарска Федерација, на кои потписници се Комесарот за натпреварување и Претседателите на соодветните Здруженија.

Претседателите на здруженијата по автоматизам се членови на Управниот одбор на Македонската Кошаркарска Федерација, со право на глас.

Секоја натпреварувачка сезона новоизбраните претседатели на здруженијата по автоматизам стануваат членови на Управниот одбор, наместо старите членови.

Член 23

Кошаркарските клубови се здруженија во кои граѓаните слободно, доброволно се здружуваат заради задоволување на општите потреби и интереси во кошаркарскиот спорт.

Член 24

Кошаркарските клубови се формираат во согласност со Законот за здруженијата на граѓаните и фондациите, Законот за спорт и Статутот на Македонската Кошаркарска Федерација.

Член 25

Работата и односите во клубот се утврдуваат со Статутот и другите акти на клубот засновани на овој Статут, законите и другите акти.

Член 26

Сите прашања и активности од заенички интерес клубовите ги остваруваат во Македонската Кошаркарска Федерација.

Член 27

Во реализација на своите активности кошаркарските клубови ги имаат следните права и обврски:

27.1. Самостојно да ги утврдуваат меѓусебните односи.

27.2. Да предлагаат разгледување на прашања од заеднички интерес во органите и телата на Федерацијата и да добиваат стручна и организациона помош..

- 27.3. Да остваруваат увид во работата на сите органи и тела на Федерацијата и други стручни облици на организирање.
- 27.4. Да покренуваат прашања на одговорност на членовите на органите и телата на Федерацијата и другите стручни облици на организирање.
- 27.5. Да придонесуваат во остварувањето на целите и задачите на Федерацијата
- 27.6. Да го спроведуваат Статутот и другите општи акти на Федерацијата, одлуки и заклучоци донесени врз основа на актите.
- 27.7. Да учествуваат во заедничките акции и манифестации на Федерацијата и во соработка со други организации да придонесуваат во популаризацијата и унапредувањето на кошаркарскиот спорт.
- 27.8. Да учествуваат во извршувањето на финансиските обврски на Федерацијата во кои и самите учествувале.

Член 28

Заради остварување на заедничките цели и задачи и непосредно остварување на правата и обврските на стручен план, се организираат стручни облици на организирање.

Член 29

Стручните облици на организирање преку претставниците ги искажуваат и ги усогласуваат своите посебни интереси и влијаат на утврдувањето на политиката, донесувањето на програми, планови, општи акти и други одлуки на Федерацијата и поднесуваат предлози на општи акти и други одлуки кои ги донесуваат органите и телата на Федерацијата.

Член 30

Положбата, правата и обврските на стручните облици на организирање поблиску се утврдуваат со правилници за работа кои посебно содржат: права, должности и одговорности на членовите, начин на нивно организирање, одлучување и известување на членовите и други прашања, а во согласност со целите и задачите утврдени со свој Статут.

IV. ОРГАНИ НА ФЕДЕРАЦИЈАТА

Член 31

Органи на Федерацијата се:

A/ СОБРАНИЕ

Б/ УПРАВЕН ОДБОР

В/ НАДЗОРЕН ОДБОР

A. СОБРАНИЕ

Член 32

Собранието е највисок орган на Федерацијата кое го сочинуваат членови-претставници на клубовите од:

- 32.1. Прва лига - мажи,
- 32.2. Прва лига - жени,
- 32.3. Втора лига - мажи,
- 32.4. Втора лига - жени,
- 32.5. Трета лига - мажи,
- 32.6. Еден претставник од Здружение на млади категории на МКФ,
- 32.6. Еден претставник од Асоцијација на кошаркарски судии и делегати,
- 32.7. Еден претставник од Асоцијација на играчи и
- 32.8. Еден претставник од Асоцијација на кошаркарски тренери.

Со посебна Статутарна одлука Собранието може да го смени бројот на членовите, доколку дојде до промена на лигите или асоцијациите..

Член 33

Начинот на изборот, отповикувањето и мандатот на членовите на Собранието се утврдува со Статутот и Деловникот за работа на Собранието.

Член 34

Работата од својата надлежност Собранието ги врши на седници.

Собранието полноважно одлучува кога на седницата присуствуваат повеќе од половина (**50% + 1**) од претставниците на клубовите.

Собранието одлуките ги донесува со мнозинство гласови од присутните членовите на Собранието.

Статутот се донесува кога за него ќе се изјаснат две третини од присутните членови по предходно спроведената јавна расправа.

Работата на Собранието се уредува со деловник за работа.

Член 35

Собранието донесува заклучоци, препораки, одлуки и усвојува други акти од значење за развојот и унапредувањето на кошаркарскиот спорт.

Член 36

Седниците на Собранието се оддржуваат по потреба, а најмалку еднаш годишно.

Седница на Собранието свикува Претседателот на Федерацијата.

Седница на Собранието се свикува по предлог на Управниот одбор, Надзорниот одбор или на **1/5** од вкупниот број членови на Собранието.

Ако претседателот на Федерацијата, во рок од 14 дена од денот на дадениот предлог од предлагачот не свика седница, седницата ја свикува самиот предлагач.

Седниците на Собранието се јавни.

Член 37

Собранието донесува Деловник за работа со кој поблиску се утврдува начинот на работата и одлучување на Собранието.

Член 38

Собранието ги врши следните работи:

- 38.1. Донесува Статут и негови измени и дополненија.
- 38.2. Донесува среднорочни, годишни и полугодишни програми за работа и ја утврдува политиката за развој на кошаркарскиот спорт во Република Македонија.
- 38.3. Разгледува и усвојува извештаи за работа на Управниот одбор.
- 38.4. Донесува финансиски план, утврдува завршни сметки и извештаи за финансиско работење за секоја деловна година.
- 38.5. Ги избира и ги разрешува: претседателот на Собранието, членовите на Управниот одбор и членовите на Надзорниот одбор.
- 38.6. Донесува одлука за престанок на работата на Федерацијата со двотретинско мнозинство.
- 38.7. Донесува одлука за здружување во Федерации и во други облици на здружување во земјата и во странство.
- 38.8. Донесува одлука за основање трговско друштво согласно со законот.
- 38.9. Донесува Регистрациски правилник и негови измени и дополненија.
- 38.10. Врши други работи за кое е надлежно според прописите на Федерацијата и Законот за спорт на Република Македонија.

ПРЕТСЕДАТЕЛ

Член 39

Собранието од своите редови избира Претседател на Федерацијата. Тој за својата работа е одговорен пред Управниот одбор и Собранието.

Мандатот на Претседателот на Федерацијата трае **4 години** и се бира со јавно гласање.

Претседателот на Федерацијата се избира со мнозинство гласови од вкупниот број на присутни претставници на Собранието.

Член 40

Претседателот на Федерацијата ги врши следните работи:

40.1. Ја претставува Федерацијата во земјата и странство.

40.2. Ги свикува и раководи со седниците на Собранието и Управниот одбор.

40.3. Го предлага составот на Управниот одбор.

40.4. Ги потпишува актите донесени од Собранието и Управниот одбор.

40.5. Може да стави вето на актите донесени од страна на Управниот одбор и телата ако се во спротивност со одредбите на овој Статут.

40.6. Се грижи за извршување на одлуките, програмите, заклучоците, и ставовите донесени од Собранието и Управниот одбор.

40.7. Се грижи за остварување на програмата за работа.

40.8. Врши други работи предвидени со овој Статут и другите нормативни акти на Федерацијата.

Б. УПРАВЕН ОДБОР

Член 41

Управниот одбор е извршен орган на Собранието, во кој секој член има еднакви права, обврски и одговорности за работењето и развојот на Федерацијата.

Во рамките на правата и должностите, Управниот одбор за својата работа одговара пред Собранието.

Член 42

Управниот одбор е составен од:

По автоматизам, Претседателите на Здруженијата на сениорски лиги во тековната натпреварувачка сезона и Претседателот на Здружението на младински лиги и Менаџерски тим кој обезбедува средства за репрезентативните селекции и други проекти на МКФ во интерес на развојот на кошарката. Бројот и составот на менаџерскиот тим е на предлог на Претседателот. Исто така, на предлог на Претседателот, УО може да замени и кооптира нови членови на менаџерскиот тим.

Член 43

Управниот одбор ги врши следните работи:

- 43.1. Ги извршува и спроведува одлуките, заклучоците и ставовите на Собранието.
- 43.2. Ги утврдува нормативните акти, програми, планови и другите материјали.
- 43.3. Донесува акти за извршување на прописите и општите акти на Собранието.
- 43.4. Донесува план за работа за извршување на програмата за работа на Собранието.
- 43.5. Во рамките на политиката која ја утврдило Собранието ја следи и проучува состојбата и проблемите во кошаркарскиот спорт и предлага мерки и активности за унапредување и популаризација на кошаркарскиот спорт.
- 43.6. Формира свои помошни работни тела - комисии, именува претседатели и членови на истите, и ја насочува нивната работа.
- 43.7. На предлог на Здруженијата, го именува Комесарот за натпреварување во сениорска конкуренција.
- 43.8. Усвојува календар за секоја натпреварувачка сезона.
- 43.9. Го утврдува системот на лига и куп натпревари во Република Македонија.
- 43.10. Врши избор и предлага претставници во спортски органи и организации.
- 43.11. Врши избор на стручно лице кое ќе ги одредува пропозициите и системот на натпреварување во млади категории.
- 43.12. Одлучува за пофалби, јавни признанија и други награди од исклучително значење.
- 43.13. Предлага годишен финансов план и завршна сметка и се грижи за нивно извршување.
- 43.14. Ги именува извршителите на финансовиот план и потписниците на финансиските и други документи.
- 43.15. Разгледува и усвојува програми за работа и извештаи за работа на своите органи и работни тела.
- 43.16. На Собранието му поднесува извештај за својата работа и за работата на своите работни тела.
- 43.17. Организира кошаркарски натпревари на екипи и репрезентации и други масовни акции со цел популаризација и унапредување на кошаркарскиот спорт во Република Македонија.
- 43.18. На предлог на Судиската комисија утврдува листа на судии за водење на натпреварите од своја надлежност.
- 43.19. На предлог на Комесарот за натпреварување утврдува листа на делегати за системот на натпреварување.
- 43.20. Го именува Генералниот секретар на Кошаркарската Федерација на Македонија.

- 43.21. Обезбедува услови и сноси одговорности за натпреварите, за нивната регуларност на ниво на Република Македонија.
- 43.22. Именува тренери на државните репрезентации.
- 43.23. Донесува задолжителни толкувања по сите општи акти на Федерацијата.
- 43.24. Донесува Деловник за работа.
- 43.25. Предлага Регистрационен правилник.
- 43.26. Донесува Правилник за натпреварување.
- 43.27. Донесува Дисциплински правилник.
- 43.28. Донесува Правилник за систематизација на работни места.
- 43.29. Презема конкретни мерки во случај на кршење на интересите и нарушување на угледот на кошаркарскиот спорт.
- 43.30. Врши и други работи за кои со овој Статутили со другите акти е надлежен.

Член 44

Управниот одбор се состанува по потреба, работи на седници а може полноправно да одлучува ако на седницата присуствуваат повеќе од половината членови.

Управниот одбор одлучува со мнозинство гласови на присутните членови.

Член 45

Седниците на Управниот одбор ги свикува претседателот кој раководи со нив. Во случај на отсуство на претседателот на Федерацијата, го заменува потпретседателот.

Седниците на Управниот одбор се јавни.

Член 46

Во вршење на своите права и должности, Управниот одбор донесува одлуки, решенија, упатства, насоки и заклучоци.

Член 47

Мандатот на членовите на Управниот одбор е **четири (4) години**.

Управниот одбор од своите редови избира потпретседатели со мандат од 4 години, кои во отсуство на претседателот го заменуваат.

Мандатот на претставниците на лигите (здруженијата) - членови на Управниот одбор трае 1 натпреварувачка сезона, со право на повторен избор од страна на здружението.

Секој член на Управниот одбор има право да предлага на Управниот одбор претресување на одредени прашања од неговата надлежност, да дава иницијатива за подготвување на одлуки, прописи и други акти и да предлага начелни ставови и насоки за работа на органите и телата на Собранието и на Управниот одбор.

В. НАДЗОРЕН ОДБОР

Член 48

Надзорниот одбор е составен од 3 члена.

Членовите на Надзорниот одбор од своите редови избираат Претседател. Мандатот на членовите на надзорниот одбор трае **4 години**.

Член 49

Надзорниот одбор врши контрола над спроведувањето на одредбите на овој Статут и контрола за наменското користење и располагање со средствата и приходите на Федерацијата.

Своите наоди и одлуки Надзорниот одбор ги доставува до Собранието и Управниот одбор на Федерацијата.

В. ЈАВНОСТ ВО РАБОТАТА

Член 50

Работата на Федерацијата е јавна. Јавноста на работата на Федерацијата се остварува преку:

- 50.1. Навремено доставување на материјали за расправа на претставниците на членките на Федерацијата и други заинтересирани органи, организации и асоцијации.
- 50.2. Известување на средствата за јавно информирање со содржината на прашањата за кои се расправа на седниците на Федерацијата.
- 50.3. Подготвување билтени.

Член 51

Претседателите на органите и телата на Федерацијата, се должи на претставниците на средствата за информирање да им презентираат податоци и информации за работа и да им овозможат непречено следење на работата на седниците.

VI. МЕЃУНАРОДНА АКТИВНОСТ

Член 52

Заради меѓународната афирмација на кошаркарскиот спорт, Федерацијата остварува меѓународна соработка со националните кошаркарски сојузи, членки на ФИБА. Федерацијата донесува одлуки за учество на екипи и репрезентации на меѓународни натпреварувања согласно Календарот на ФИБА и покренува иницијатива за утврдување на кандидатура за организација на Балкански, Европски и Светски првенства и други меѓународни натпреварувања, во сите категории.

VII. КОШАРКАРСКИ РЕПРЕЗЕНТАЦИИ

Член 53

Кошаркарските репрезентации на Република Македонија во сите селекции го репрезентираат кошаркарскиот спорт на Македонија во земјата и странство во средбите со другите репрезентации.

Член 54

Составувањето и подготвувањето на кошаркарските репрезентации е право и обврска на Стручниот совет, селекторот и тренерите на репрезентациите.

Бојата на опремата на кошаркарските репрезентации да има државни одбележја.

Обврската на играчите одредени од тренерите е да се јават и вклучат во работата на репрезентативните селекции. Оваа обврска ја имаат и играчите кои настапуваат во странски клубови. Нејавувањето на повикот повлекува соодветна дисциплинска мерка во рамките на нормативните акти на Федерацијата.

Член 55

Кошаркарските репрезентации на Македонија може да настапуваат на официјални првенствени или пријателски средби само во согласност и во организација на Управниот одбор.

Член 56

За постигнатите успеси на репрезентацијата селекторите, играчите можат да добијат награди, пофалби и спортски трофеи, согласно со Правилникот на Федерацијата за јавни признанија и награди.

VIII. МАТЕРИЈАЛНО-ФИНАНСИСКО РАБОТЕЊЕ И СРЕДСТВА ЗА ВРШЕЊЕ НА ДЕЈНОСТ НА ФЕДЕРАЦИЈАТА

Член 57

За реализација на дејностите, целите и задачите Федерацијата обезбедува средства кои ги користи под услови и на начин утврден со Закон, овој Статут и други општи акти на Федерацијата.

Средствата за вршење на дејноста, Федерацијата ги обезбедува од:

- Буџетот на Република Македонија,
- членарина, прилози, донации, подароци и други извори,
- сопствени приходи - маркетинг ПУЛ,
- организирање кошаркарски натпревари,
- обезбедување спонзорство на лиги,
- такси и парични казни,
- трансфер на спортисти и стручни лица,
- приходи од добивката на трговските друштва основани со приходи на Федерацијата.

Средствата од паричните казни, трансфери и договори се уплатуваат на посебна потсметка на Кошаркарската Федерација, чија намена ќе биде финансирање на лигите во помладите категории и унапредување на младинската кошарка.

Член 58

Федерацијата има финансиски план и годишен биланс на приходи и расходи. Со финансиски план се утврдуваат и распоредуваат средствата за финансирање на задачите и работите на Федерацијата. Финансискиот план се донесува на почетокот на годината и се донесува за една календарска година.

Член 59

Заради надоместување на трошоците што се вршат во врска со натпреварувањето, доколку не се обезбеди спонзорство на лигите, кошаркарските клубови вклучени во системот на натпреварување, уплатуваат во Федерацијата паричен надоместок.

IX. СТРУЧНИ СЛУЖБИ

Член 60

Стручните, оперативните, административните и другите работи ги извршува **Генералниот секретар** на Федерацијата, со посебен правилник утврден од Управниот одбор, кој истовремено ја организира и раковои работата на стручната служба на Федерацијата.

Генералниот секретар за својата работа одговара пред Управниот одбор. Тој не е член на органите на Федерацијата.

Управниот одбор го именува генералниот секретар на Федерацијата за време од **четири (4) години**.

Генералниот секретар може да биде професионално вработен со права, обврски и одговорности кои се регулираат со посебен договор.

Генералниот секретар може да биде волонтер без паричен надомест, чии права обврски и одговорности се регулираат со Правилник.

X. НАГРАДИ И ПРИЗНАНИЈА

Член 61

За постигнатите резултати во развојот и унапредувањето на кошаркарскиот спорт во Република Македонија, Сојузот доделува признанија (благодарници и плакети) на спортски организации, одбори и поединци.

Поблиски одредби за начинот на доделувањето на признанијата и наградите се утврдуваат со правилата на Собрането на Федерацијата.

XI. ДОНЕСУВАЊЕ АКТИ НА ФЕДЕРАЦИЈАТА

Член 62

Предлогот за покренување постапка за донесување, измена или дополнување на Статутот или актите на Федерацијата, може да поднесе Управниот одбор или секој член на органите и работните тела и членките на Федерацијата.

Предлогот се поднесува во писмена форма.

Управниот одбор на Федерацијата е должен поднесениот предлог да го разгледа и во рок од 30 дена од приемот на предлогот да донесе соодветна одлука.

XII. ПРЕСТАНОК НА ФЕДЕРАЦИЈАТА

Член 63

Федерацијата престанува да работи ако настапат причини утврдени во член 52 од Законот за здруженијата на граѓани и фондациите.

Член 64

Во случај на престанок на работата на Федерацијата неговиот имот се предава на чување на Министерство, односно ресорната Агенција при Владата на Република Македонија, сè додека не биде оформена слична организација со исти цели и задачи.

XIII. ПРЕОДНИ И ЗАВРШНИ ОДРЕДБИ

Член 65

Општите акти на Федерацијата утврдени со овој Статут ќе се донесат во рок од **шест (6) месеци** по донесувањето на Статутот.

Член 66

Кошаркарските клубови ќе ги усогласат своите статuti и општи акти со одредбите на овој Статут во рок од **шест (6) месеци** од денот на неговото донесување.

Член 67

Измени и дополнувања на овој Статут се вршат по иста постапка како за неговото донесување.

Член 68

Толкувањето по одредбите на овој Статут, по прибавените мислења, го дава Управниот одбор.

Член 69

Статутот влегува во сила од денот на уписот во регистарот на надлежниот државен орган.

Скопје, 17.07.2009

Македонска Кошаркарска Федерација

Претседател,
Даниел Димевски